

IT-TRIBUNAL INDUSTRIJALI

Deċiżjoni Preliminari Numru 2376

Każ Numru 3087/KBC

Fil-Kwistjoni tax-Xogħol bejn:

Gianfranco Selvaggi (ID645182M)

u

Malta University Holding Company

dwar tkeċċija mill-impjeg allegata li hi ngusta

Chairperson: Dr Katrina Borg-Cardona

Illum il-Ħamis, 26 ta' Marzu 2015

It-Tribunal,

Ra r-rikors tat-28 ta' Novembru, 2012, li permezz tiegħu r-rikorrent allega li t-terminazzjoni tal-impjeg tiegħu tikkostitwixxi tkeċċija ngusta.

Ra l-istqarrija tal-każ tar-rikorrent;

Ra d-dikjarazzjoni tal-każ tat-22 ta' Jannar, 2012, tas-soċjetà ntimata;

Ra d-dokumenti esebiti;

Ra l-affidavit tar-rikorrent;

Sema' x-xhieda tar-rikorrent, ta' Winston Zahra, ta' Simon Sammut, ta' Donald Micallef, ta' Peter Baldacchino, tal-Prof. Andrew Muscat, u tal-Prof. Juanito Camilleri;

Sema' l-kontro-eżamijiet opportuni;

Ra li fis-seduta tal-31 t'Ottubru, 2014, il-partijiet ittrattaw l-ewwel eċċezzjoni tas-soċjetà ntimata u l-każ thalla għad-deċiżjoni preliminari dwar l-istess eċċezzjoni tas-soċjetà ntimata;

Sema' t-trattazzjoni tal-partijiet;

Ikkunsidra:-

Illi s-soċjetà ntimata qiegħda bl-ewwel eċċezzjoni tagħha tikkontendi li dan it-Tribunal m'għandux ġurisdizzjoni biex jisma' l-każ odjern stante li f' dan il-każ kien hemm terminazzjoni flimkien ma' hlas tal-kumpens previst mil-liġi f'każ ta' tmiem ta' mpjieg qabel iż-żmien definit stipulat u li allura ma jistax jitqies li kien hemm tkeċċija ngusta.

Illi barra minn hekk, bl-ewwel eċċezzjoni s-soċjetà ntimata tgħid li r-rikorrent thallas l-ammont dovut lilu mat-tmiem ta' l-impjieg definit tiegħu u li r-rikorrent aċċetta dan il-hlas. Fil-każ odjern, l-prinċipal jikkontendi li hallas saħansitra l-paga sħiħa sal-aħħar tal-perjodu definit, minkejja li kien obligat biss li jhallas nofs il-pagi rimanenti, kif premess. Għalhekk, is-soċjetà ntimata tqis li ma kienx hemm tkeċċija ngusta iżda ġara biss li l-prinċipal għażel li "jibgħat 'l barra" lill-impjegat u hallsu dak li kien jisthoqqlu skont il-liġi.

Illi fit-trattazzjoni tal-eċċezzjoni preliminari l-partijiet fil-verità ftit taw importanza lill-kwistjoni tal-ġurisdizzjoni u aktar indirizzaw dik il-parti tal-ewwel eċċezzjoni li għandha aktar mill-mertu tal-każ. Għalhekk dan it-Tribunal ser iqis iż-żewġ aspetti tal-ewwel eċċezzjoni separatament u, fl-ewwel lok, ser jara jekk għandux ġurisdizzjoni biex ikompli jisma' l-każ abbażi tal-provi prodotti u fid-dawl ta' dak li tgħid il-liġi in materja;

Tmiem tal-impjieg jista' jkun għal raġuni ġusta jew ingusta u jista' jkun il-konsegwenza naturali ta' kuntratt ta' mpjieg għal żmien definit li ġie fi tmiemu. Il-liġi tipprevedi ċirkostanza fejn kuntratt ta' mpjieg għal żmien definit jintemm qabel iż-żmien fuq istanza ta' xi waħda mill-partijiet u tipprovdi wkoll xi jkunu l-obbligi tal-parti li kkaġunat it-tmiem tal-impjieg. F'sitwazzjoni fejn il-prinċipal jibgħat impjegat qabel iż-żmien miftiehem, ikollu jhallas lill-impjegat nofs il-paga għaž-żmien rimanenti.

Illi l-ġurisdizzjoni ta' dan it-Tribunal hija waħda speċjali u limitata b'dak li hemm provdut fil-Kap. 452 tal-Liġijiet ta' Malta li jinkludu l-każijiet kollha fejn jiġi allegat

li saret tkeċċija ngusta u l-każijiet kollha li jaqgħu taħt il-gurisdizzjoni tat-Tribunal Industrijali bis-saħħa tat-Titolu I tal-istess Att jew ta' regolamenti preskritti tahtu. (Art. 75(1) tal-Kap. 452). Dan it-Tribunal huwa għalhekk kompetenti li jisma' każijiet fejn jiġi allegat li saret tkeċċija ġusta u huwa biżżejjed li tkun saret allegazzjoni ta' tkeċċija ġusta biex imbagħad ikun it-Tribunal li jkun kompetenti li jiddetermina jekk kienx hemm tkeċċija ġusta fil-parametri tal-liġi.

Lill-hinn mill-mertu tal-każ, cioè jekk kienx hemm tassew tkeċċija ngusta, huwa ċar li r-rikorrenti qed jallega li kien hemm tkeċċija ngusta. Huwa biss dan it-Tribunal li huwa kompetenti biex jiddetermina jekk l-allegazzjoni tar-rikorrenti għandhiex mis-sewwa. Għalhekk, dik il-parti tal-ewwel eċċezzjoni tas-soċjetà ntimata fejn tallega li dan it-Tribunal ma għandux gurisdizzjoni biex jisma' l-każ ma jisthoqqilhiex li tkun milqugħa.

It-Tribunal iqis li hemm aspett ieħor tal-ewwel eċċezzjoni, u cioè fejn din jirrigwarda jekk ir-rikorrent aċċettax il-hlas offrut lilu u jekk ir-rikorrent għalhekk baqgħalux xi dritt jirreklama kumpens għat-tmiem tal-impjieg tiegħu. Dan l-aspett tal-ewwel eċċezzjoni jkun għaqli li jiġi meqjus wara li l-partijiet ikollhom l-opportunità li jressqu u jittrattaw il-każ tagħhom fit-totalità tiegħu u għalhekk dan it-Tribunal qed jirriserva li jipprovdi dwar dan fi stadju ulterjuri.

Għal dawn ir-raġunijiet, dan it-Tribunal jiddeċiedi billi jiddikjara ruhu kompetenti biex jisma' t-talbiet tar-rikorrent, jiċhad parzjalment l-ewwel (1) eċċezzjoni tas-soċjetà ntimata, u jordna għalhekk il-prosegwiment tas-smiegh tal-każ.

Spejjeż riservati għall-ġudizzju finali.

(Iffirmat)

Dr Katrina Borg-Cardona

Chairperson

Vera Kopja

Marica Psaila

Għas-Segretarju